

TÁ ÁHUGAFELØG VIÐGERA PERSÓNUPPLÝSINGAR

Mars 2021

1. útgáva



Dátueftirlitið

Innihaldsvirlit

1.	Fororð	4
2.	Góð ráð til áhugafeløg	5
	Fá greiðu á, hvørjar persónupplýsingar áhugafelagið viðger	5
	Fá greiðu á, hvar persónupplýsingarnar eru.....	5
	Minst til kunningarskylduna	6
	Fá greiðu á, hvussu áhugafelagið uppfyllir rættindini hjá skrásetta	6
	Fá greiðu á heimildini fyri viðgerð av persónupplýsingum	7
	Gev meginreglunum fyri viðgerð gætur	10
	Fá skil á trygdini	11
	Ger eitt yvirlit.....	11
3.	Mangan spurt.....	13
	3.1. Eitt áhugafelag hevur fáar limir. Er felagið fevnt av dátuverndarlógini?	13
	3.2. Nær kunnu áhugafeløg viðgera persónupplýsingar?.....	14
	3.3. Nær kunnu áhugafeløg viðgera viðkvæmar persónupplýsingar um sínar limir og brúkarar?	14
	3.4. Hvat kann áhugafelagið nýta upplýsingar um limir sínar til?	16
	3.5. Nær kunnu áhugafeløg viðgera upplýsingar um revsiverd viðurskifti? ..	17
	3.6. Hvat skulu áhugafeløg kunna limirnar um, tá ið upplýsingar um teir verða savnaðar?.....	17
	3.7. Nær kunnu áhugafeløg víðarigeva upplýsingar um limir?	18
	3.8. Kunnu økis- og landsfeløg deila upplýsingar ímillum sín?	18
	3.9. Nær kunnu áhugafeløg almannakunngera myndir frá tiltøkum o.tíl.?... ..	19
	3.10. Kunnu áhugafeløg deila myndir av tiltøkum o.tíl. í blaðnum hjá felagnum ella á eini afturlatnari síðu á internetinum?.....	19
	3.11. Hvussu leingi kunnu myndir vera á t.d. heimasíðuni hjá felagnum? ..	19
	3.12. Eru “gomul” samtykki galdandi?	20
	3.13. Skulu áhugafeløg hava samtykki til at senda út tíðindabrøv?.....	20
	3.14. Kunnu áhugafeløg viðgera upplýsingar um p-talið hjá limum?	20
	3.15. Hvat um tað ikki er møguligt at fáa skrivligt samtykki til viðgerð av viðkvomum persónupplýsingum?	21
4.	Viðkvæmar persónupplýsingar	21
	4.1. Kann upplýsing um limaskap í einum áhugafelagi vera ein viðkvom persónupplýsing?.....	21

4.2.	Kunnu upplýsingar um stuðul til eitt áhugafelag frá einum persóni vera ein viðkvöm upplýsing?	22
5.	Dátuábyrgd	22
5.1.	Hvør í áhugafelagnum er dátuábyrgdari?	22
5.2.	Eru tað lands- ella høvuðsfelagið ella limafeløgini, sum eru dátuábyrgdarar?	22
5.3.	Er viðgerð, sum sjálvboðin standa fyri, fevnd av reglunum?	23
6.	Trygd	25
6.1.	Hvussu kann áhugafelagið vita, um trygdin í felagnum er nøktandi?	25
6.2.	Kann áhugafelagið nýta cloud-loysnir at goyma limaupplýsingar?	25
6.3.	Hvussu skulu starvsfólk og sjálvboðin kunnast um handfaring av persónupplýsingum?	25
6.4.	Kann eitt felag senda persónupplýsingar umvegis teldupost?	26
6.5.	Hvat skal áhugafelagið serliga hava í huga, tá felagið sendir teldupostar til limirnar?	27
6.6.	Hvussu verða upplýsingar strikaðar, og hvussu nógv skal strikast?	27
6.7.	Hvussu leingi kann áhugafelagið goyma persónupplýsingar um fyrrverandi limir?	27
6.8.	Kunnu upplýsingar um limir o.o. goymast á eini privatari teldu?	28
6.9.	Hvussu tryggjar áhugafelagið fysisku trygdina, har persónupplýsingar eru atkomuligar?	28
6.10.	Hvat eigur áhugafelagið at gera, um óviðkomandi hava fingið atgongd til persónupplýsingarnar?	28
7.	Dátuviðgerar	29
7.1.	Hvussu finnur man útav, um felagið nýtir dátuviðgerar?	29
7.2.	Hvør hevur ábyrgdina av, at ein dátuviðgerðaravtala verður gjørd?	29
7.3.	Skal ein dátuviðgeraravtala gerast við veitaran, um áhugafelagið nýtir eina teldupostskipan hjá einum uttanhýsis veitara – t.d. Outlook og Gmail? ..	30
7.4.	Hvussu skal felagið bera seg at, um ein dátuviðgeri sjálvur nýtir dátuviðgerar?	30
7.5.	Hvar kann ein finna eitt dømi um eina dátuviðgeraravtalu?	30
8.	Krav um skjalprógv	30
8.1.	Skal áhugafelagið gera eitt yvirlit?	30
8.2.	Skal áhugafelagið hava ein privatlívspolitikk?	30
8.3.	Skal felagið hava eitt dátuverndarfólk?	31

1. Fororð

Tá ið áhugafeløg viðgera persónupplýsingar, er viðgerðin fevnd av reglunum í dátuverndarlógini. Reglurnar áseta nær og hvussu almennir myndugleikar, privatar fyrirkomulag og feløg kunnu savna inn og á annan hátt viðgera upplýsingar um persónar.

Ítróttarfeløg, politisk ungmanna feløg o.o. áhugafeløg kunnu halda tað vera møtимикиð at fylgja reglunum í dátuverndarlógini. Endamálið við hesi vegleiðing er at hjálpa áhugafeløgum væl ávegis, so at tey kunnu tryggja, at reglurnar í dátuverndarlógini verða hildnar.

Vegleiðingin vísir ymsastaðni til aðrar vegleiðingar, sum eru tøkar á heimasíðuni hjá Dátueftirlitinum á www.dat.fo undir “vegleiðingar og skabelónir”.

2. Góð ráð til áhugafelög



Nemið tykkum kunnleika til reglurnar í dátuverndarlógini

Tað er neyðugt at seta seg inn í reglurnar í dátuverndarlógini fyri at fáa greiðu á, hvat skal gerast fyri at lúka krøvini. Hetta krevur, at ein setur tíð av til tað. Fyri at gera tað lættari hjá áhugafeløgum o.ø. at seta seg inn í krøvini í dátuverndarlógini, hevur Dátueftirlitið gjørt ymiskar vegleiðingar og skabelónir, sum lýsa meira ítøkilig, hvussu viðgerð av persónupplýsingum skal skipast.

Byrjað við at lesa hesa vegleiðing, sum serliga er ætlað áhugafeløgum. Vegleiðingin lýsir m.a. tey økini, sum tit eiga at geva serligan ans. Aftaná ber til at meta um, hvørjar aðrar vegleiðingar, ið kunnu vera neyðugar at lesa.

Tað kann vera eitt gott hugskot at velja ein persón, sum hevur ábyrgdina av økinum.



Fá greiðu á, hvørjar persónupplýsingar áhugafelagið viðger

Tað er týðningarmikið, at áhugafelagið kannar og kann skjalprógva, hvørjar persónupplýsingar felagið viðger. Hetta kunnu vera upplýsingar sum navn, bústaður, teldupostur og limagjald. Tað er neyðugt at gera eitt yvirlit yvir, hvørjar persónupplýsingar, áhugafelagið hevur um sínar limir o.o. Yvirlitið er avgerandi fyri at kunna leggja til rættis, hvussu áhugafelagið kemur á mál.



Fá greiðu á, hvar persónupplýsingarnar eru

Tað er týðningarmikið at finna útav, hvar persónupplýsingarnar eru goymdar. Orsøkin er, at áhugafelagið skal tryggja, at persónupplýsingarnar verða goymdar á ein tryggan hátt.

At vita, hvar upplýsingarnar eru, er eisini neyðugt fyri at fáa greiðu á, um felagið nýtir dátuviðgerar. Ein dátuviðgeri er ein, sum viðger upplýsingar fyri áhugafelagið. Tað kann til dømis vera, um áhugafelagið nýtir cloudloysnir at goyma persónupplýsingar. Um so er, er neyðugt við eini dátuviðgeraravtalu. Um felagið nýtir dátuviðgerar, skal ein dátuviðgeraravtala gerast við viðkomandi, har felagið m.a. gevur boð um, hvussu viðgerðin skal fara fram. Ein standardavtala sum kann nýtast, er á heimasíðuni hjá Dátueftirlitinum.

Tað er eisini týðningarmikið, at felagið fær greiðu á, um persónupplýsingar verða fluttar úr Føroyum. Flutningur av persónupplýsingum úr Føroyum fer fram, um felagið t.d. nýtir ein dátuviðgera, sum er staddur uttanfyri Føroyar.

Les meira á heimasíðuni hjá Dátueftirlitinum um flutning av persónupplýsingum úr Føroyum.



Minst til kunningarskylduna

Tá ið áhugafelagið savnar inn persónupplýsingar um limir o.o., skal felagið geva viðkomandi limum o.ø. kunning um viðgerðina. Endamálið við kunningarskylduni er m.a. at tryggja gjøgnumskygni, soleiðis at tann skrásetti (t.e. teir persónar, áhugafelagið viðger upplýsingar um) veit, hvat upplýsingarnar verða nýttar til. Áhugafelagið skal upplýsa teimum skrásettu um hví, hvussu og til hvørji endamál persónupplýsingarnar verða nýttar. Í flestu førum fevnir kunningarskyldan um fylgjandi upplýsingar:

- Navn á felagnum og samskiftisupplýsingar
- Endamálið við og heimildin fyri viðgerðini
- Er viðgerðin grundað á heimilað áhugamál, frágreiðing um hvørji heimilað áhugamál talan er um
- Møguligir móttakarar ella sløg av móttakarum
- Kunning um møguligan flutning av persónupplýsingum úr Føroyum
- Freist fyri striking ella treytir fyri nær felagið strikar upplýsingarnar

Tað kann vera ein fyrimunur at hava ein sokallaðan privatlívspolitikk, sum limirnir í felagnum, brúkarar o.o. fáa, tá ið upplýsingar savnast inn um viðkomandi.

Dátueftirlitið hevur gjørt eina vegleiðing um kunningarskylduna og eina skabelón, sum eru á heimasíðuni hjá Dátueftirlitinum, sum dømi um kunning.



Fá greiðu á, hvussu áhugafelagið uppfyllir rættindini hjá skrásetta

Áhugafelagið eigur at tryggja, at rættindi hjá skrásettum eftir dátuverndarlógini verða fylgd. Umframt kunningarskylduna ásetur dátuverndarlógin onnur rættindi fyri tann, sum er skrásettur, har tey mest týðandi fyri feløg eru:

- Rættin til innlit
- Rættin til at fáa rangar upplýsingar rættaðar
- Rættin til striking

Felagið eigur at gera eina mannagongd um rættindi hjá skrásetta, sum kann nýtast í sambandi við áheitanir ella fyrispurningar. Henda mannagongd kann t.d. áseta, hvør skal taka sær av møguligum umbønum.

Á heimasíðuni hjá Dátueftirlitinum ber til at lesa meira um rættindini. M.a. eru fleiri vegleiðingar um rættindini.



Fá greiðu á heimildini fyri viðgerð av persónupplýsingum

Áhugafelagið skal taka støðu til, hvør heimildin er, tá ið persónupplýsingar verða savnaðar, givnar víðari o.s.fr. Heimild merkir, at tað skal vera eitt grundarlag undir viðgerðini. Heimildin er ásett í dátuverndarlógini.

Er talan um vanligar persónupplýsingar, skal heimildin fyri viðgerðini finnast í § 8, stk. 1, nr. 1-6 í dátuverndarlógini. Í hesi áseting eru seks ymiskar viðgerðarheimildir.

Vanligar persónupplýsingar eru upplýsingar so sum navn, bústaður, teldupostur og telefonnummar.

Samtykki frá einum limi at viðgera ítøkiligar upplýsingar um viðkomandi er ein heimild. Sum nevnt eru fleiri heimildir, sum viðgerð av persónupplýsingum kann grundast á, har samtykki er ein møguleiki. Áhugafelagið eigur sjálvt at meta um, hvør heimild er hóskandi fyri viðgerðini.

Í fleiri førum kunnu feløg viðgera vanligar limaupplýsingar grundað á regluna um heimilað áhugamál í § 8, stk. 1, nr. 6 í dátuverndarlógini og sostatt *uttan* samtykki. Eftir hesi áseting kunnu áhugafeløg í útgangsstøðinum viðgera vanligar persónupplýsingar, um tað er neyðugt fyri at røkja endamál felagsins.

Dæmi 1

Eitt fótbóltsfelag savnar upplýsingar inn, tákna ið persónar tekna seg sum lim í felagnum. Talan er um navn, bústað, telefonnummar, teldupost, aldur, kyn og kontoupplýsingar.

Tað er í hesum sambandi fótbóltsfelagið, sum metir, at innsavnaðu upplýsingarnar eru neyðugar fyri at røkja virkseml felagsins. Tað er somuleiðis upp til fótbóltsfelagið at tryggja, at felagið ikki savnar fleiri upplýsingar enn neyðugt. Einans upplýsingar, sum eru neyðugar í mun til endamálið við viðgerðini, kunnu savnast.

Felagið kann eftir § 8, stk. 1, nr. 6 lógliga savna inn upplýsingar – t.e. uttan samtykki. Orsøkin er, at áhugin hjá felagnum at savna viðkomandi upplýsingar um limin vigar tyngri, enn áhugin hjá liminum í, at upplýsingarnar ikki verða savnaðar.

Um áhugafelagið eftir eina ítøkiliga meting kemur fram til, at upplýsingarnar ella nakrar av upplýsingunum ikki kunnu viðgerast eftir § 8, stk. 1, nr. 6, kann felagið fáa samtykki frá skrásettu persónunum. Um upplýsingarnar eru um eitt barn, skal felagið tryggja sær, at tann, ið hevur foreldramyndugleikan gevur samtykki.

Dæmi 2

Eitt fótbóltsfelag hevur eina almenna heimasíðu. Fótbóltsfelagið leggur myndir á heimasíðuna av fótbóltskappingum og dystum, har fleiri persónar síggjast. At almannakunngerar myndir av persónum er ein viðgerð, sum krevur heimild í dátuverndarlógini.

Tað er upp til fótbóltsfelagið at meta, um myndin kann almannakunngerast við ella uttan samtykki. Myndir kunnu deilast ella almannakunngerast eftir eini heildarmeting av myndini og endamálinum við at deila myndina. Metast skal í hvørjum einstøkum føri, um myndin kann almannakunngerast ella deilast uttan samtykki. Myndir kunnu í útgangsstøðinum almannakunngerast uttan samtykki frá teimum avmyndaðu, um myndin er meinaleys, og ikki er niðrandi fyri tey avmyndaðu.

Fótbóltsfelagið kann sostatt í útgangsstøðinum almannakunngerar myndir grundað á § 8, stk. 1, nr. 6 um heimilað áhugamál, um myndin er meinaleys og ikki er niðrandi fyri tey avmyndaðu. Um tey avmyndaðu eru børn, er metingin ein onnur.

Dømi 3

Fótbóltsfelagið í dømi 2 ynskir somuleiðis at almannakunngera myndir frá innanhýsis tiltøkum (veitslum o.ø.). Í eini veitslu sum varð hildin í felagnum, vórðu myndir tiknar av teimum, ið luttóku. Í veitsluni var m.a. barr og dansur.

Fótbóltsfelagið metir, at myndirnar ikki kunnu almannakunngerast eftir eini heildarmeting, av tí at persónarnir á myndunum kunnu kenna seg útstillað á ein keðiligan hátt. Felagið skal í hesum føri spyrja luttakararnar um loyvi (fáa samtykki), um myndirnar frá veitsluni skulu almannakunngerast.

Summi feløg viðgera persónupplýsingar, tá viðgerðin er neyðug fyri at halda eina avtalu við tann, sum upplýsingarnar eru um. Tað kann t.d. vera í teimum førum, talan er um sjálvbodnar venjarar og líknandi, sum felagið hevur gjørt avtalu við.

Heimildir, sum eru serliga viðkomandi, tá áhugafeløg viðgera vanligar persónupplýsingar

- Ásetingin um heimilað áhugamál (dátuverndarlógin § 8, stk. 1, nr. 6)
- Samtykki (dátuverndarlógin § 8, stk. 1, nr. 1)
- Viðgerðin er neyðug fyri at halda eina avtalu (dátuverndarlógin § 8, stk. 1, nr. 2)
- Viðgerðin er neyðug fyri at halda eina rættarlaga skyldu, sum áliggur dátuábyrgdaranum (dátuverndarlógin § 8, stk. 1, nr. 3)

Tá tað kemur til **viðkvæmar** persónupplýsingar – tað vil siga persónupplýsingar um *húðarlit, ættarslag ella etniskan uppruna, politiska, átrúnaðarlaga ella heimspekiliga sannføring ella yrkisfelagsligt tilknýti eins og viðgerð av ílegudátum, biometriskum dátum við tí endamáli eintýtt at eyðmerkja ein persón, heilsuupplýsingar, upplýsingar um kynslig viðurskifti, revsiverd viðurskifti ella upplýsingar um munandi sosialar trupulleikar og onnur heilt privat viðurskifti* – skal felagið nýta serligt varsemi.

Orsøkin er, at viðkvæmar upplýsingar eru serliga vardar, og at viðgerð av hesum upplýsingum í útgangsstøðinum er bannað. Møguleikin fyri at viðgera viðkvæmar persónupplýsingar er tí lutfalsliga snævur.

Er tað sakligt og neyðugt hjá einum áhugafelag at viðgera viðkvæmar upplýsingar – t.d. um heilsustøðu hjá limi – kann nágreiniligt samtykki vera heimildin fyri viðgerðini.

Í ávísum førum kunnu feløg viðgera viðkvæmar upplýsingar um sínar limir og brúkarar uttan samtykki. Sí niðanfyri undir pkt. 3.3. um, nær viðgerð uttan samtykki er møgulig.

Í heilt serligum førum kunnu feløg viðgera viðkvæmar persónupplýsingar uttan samtykki frá teimum skrásettu persónunum, um viðgerðin er neyðug fyri at røkja týðandi samfelagsáhugamál. Skal hendan heimildin nýtast, skal felagið hava eitt serligt loyvi frá Dátueftirlitinum.



Gev meginreglunum fyri viðgerð gætur

Áhugafeløg skulu altíð fylgja *grundleggjandi meginreglunum* fyri viðgerð av persónupplýsingum í dátuverndarlógini (§ 7, stk. 1, nr. 1-6). Talan er um fylgjandi meginreglur:

Lógligheit, rímligheit og gjøgnumskygni

Áhugafelagið skal tryggja sær, at viðgerðin er lóglig og rímlig. Harumframt skulu persónupplýsingarnar viðgerast á ein gjøgnumskygdan hátt. Hetta er fyri, at skrásett fáa størri ræði á egnum persónupplýsingum og vita, hvat upplýsingarnar verða nýttar til. Tað skal sostatt vera greitt, at persónupplýsingar um skrásetta verða savnaðar, og kunning um viðgerð skal vera lættatkomulig og lættskiljandi.

Endamálsavmarking

Endamálsavmarking merkir, at persónupplýsingar skulu savnast til nágreiniliga tilskilað og heimilað endamál, og at persónupplýsingar ikki frítt kunnu viðgerast til onnur endamál enn tað ella tey endamál, sum persónupplýsingarnar vórðu savnaðar til. At endamálið skal vera nágreiniliga tilskilað, hevur við sær, at áhugafelagið skal hava eitt greitt endamál, tá persónupplýsingar verða savnaðar. Tað er ikki nóg mikið at upplýsa, at persónupplýsingar verða savnaðar til “fyrisingarlig endamál” ella “handilslig endamál”. At endamálið skal vera tilskilað hevur eisini við sær, at áhugafelagið ikki kann savna persónupplýsingar, sum felagið ikki hevur brúk fyri beint nú, men møguliga fær brúk fyri seinni.

Dátuminimering

Dátuminimering merkir, at mongdin av persónupplýsingum sum verða viðgjørðar, altíð eigur at vera so lítil sum møgulig fyri at røkka endamálinum við viðgerðini. Til dømis er tað ikki neyðugt at viðgera p-tal í einum felagi, um felagið kann eyðmerkja limirnir/brúkararnar við navni, føðidato og adressu.

Rættleiki

Áhugafelagið skal tryggja, at tær persónupplýsingar, sum verða viðgjørðar, eru rættar og nøktandi dagførdar. Um tað vísir seg, at persónupplýsingarnar ikki longur eru rættar, skal áhugafelagið rætta ella strika upplýsingarnar.

Goymsluavmarking

Persónupplýsingar skulu ikki goymast longur enn neyðugt. Fyri at tryggja, at persónupplýsingar ikki verða goymdar longur enn neyðugt, eigur áhugafelagið at hava freistir fyri striking ella reglur um regluliga gjøgnumgongd av upplýsingunum fyri at fáa greiðu á, um og nær upplýsingarnar skulu strikast.

Integritetur og trúnaður

Áhugafelagið hevur eina skyldu at seta hóskaði tøknilig og bygnaðarlig, herundir fysisk, tiltøk í verk fyri at tryggja, at tryggin er á nøktandi støði. Tað merkir, at tað skal ansast væl eftir persónupplýsingunum.

8

Fá skil á trygdini

Nýtsla og handfaring av persónupplýsingum eigur at fara fram á tryggan hátt. Trygdarstøðið skal vera nøktandi í mun til teir váðar, sum kunnu standast av viðgerðini. Persónupplýsingar skulu verjast ímóti óheimilaðari ella ólógligari viðgerð og ímóti missi av tilvild, fyribeining ella skaða. Felagið skal seta hóskaði tøknilig og bygnaðarlig, herundir fysisk, tiltøk í verk.

9

Ger eitt yvirlit

Fyri at kunna skjalprógva, at áhugafelagið lýkur treytirnar í dátuverndarlógini, eigur áhugafelagið at gera eitt yvirlit. Eitt yvirlit skal vera skrivligt. Tað kann t.d. vera í einum Word-skjali, sum liggur á telduni. Dátueftirlitið hevur gjørt eina skabelón, sum kann nýtast.

Í yvirlitinum skal áhugafelagið í minsta lagi upplýsa:

- Hvør er dátuábyrgdari, undir hesum um talan er um felags dátuábyrgd
- Endamálini við viðgerðini
- Hvørji sløg av persónupplýsingum, áhugafelagið viðger og um hvønn
- Um upplýsingar verða givnar víðari
- Møguligan flutning av upplýsingum úr Føroyum
- Strikingarfreistir fyri ymisku bólkunum av persónupplýsingum
- Eina lýsing av trygdartiltøkum í sambandi við viðgerð av persónupplýsingum

Áhugafelagið skal kunna vísa á, at áhugafelagið uppfyllir meginreglurnar fyri viðgerð av persónupplýsingum. Tískil er tað skilagott, at áhugafelagið ásetur í yvirlitinum, hvussu áhugafelagið ætlar sær at fylgja meginreglunum. Harumframt er skilagott at áseta heimildina fyri viðgerð í yvirlitið. Á henda hátt kann yvirlitið nýtast sum útgangsstøði.

Les meira á heimasíðuni hjá Dátueftirlitinum, m.a. í vegleiðing um yvirlit yvir viðgerðir.

3. Mangan spurt

Niðanfyrri eru lýstir teir mest vanligu spurningarnar, sum áhugafeløg hava í sambandi við viðgerð av persónupplýsingum.

3.1. Eitt áhugafelag hevur fáar limir. Er felagið fevnt av dátuverndarlógini?

Ja, áhugafelagið er fevnt av dátuverndarlógini.

Dátuverndarlógin er galdandi fyri alla viðgerð av persónupplýsingum, sum heilt ella lutvíst er automatisk (t.e. elektronisk), og fyri manuella viðgerð, um persónupplýsingar eru ella verða settar í eina skrá. Hetta breiða virkisøkið hevur í útgangsstøðinum við sær, at dátuverndarlógin er galdandi fyri viðgerð av persónupplýsingum, sum øll áhugafeløg í Føroyum gera, uttan mun til støddina á áhugafelagnum.

Dømi 4

Eitt badmintonfelag við tíggu limum hevur upplýsingar um limir sínar. Upplýsingarnar fevna um navn, bústað og limagjald. Upplýsingarnar eru goymdar á telduni hjá felagnum.

Felagið er fevnt av dátuverndarlógini, tí tey viðgera persónupplýsingar um limirnar elektroniskt.

Dømi 5

Eitt lítið felag við átta limum skipar fyri útferðum fyri eldri fólk. Í sambandi við útferðirnar er týðningarmikið at vita, um luttakararnir hava onkra serliga sjúku, ovurviðkvæmi o.a. um onkur gerst sjúkur á útferðini. Tey, sum skipa fyri útferðunum skulu sostatt skráseta upplýsingarnar um møguligar sjúkur og ovurviðkvæmi, áðrenn útferðina.

Um felagið viðger upplýsingarnar elektroniskt (t.d. á eini teldu) ella í eini manuelliari skrá (t.d. skipað eftir føðingardeggi og sett í eitt ringbind), er viðgerðin av persónupplýsingum fevnd av dátuverndarlógini.

Reglurnar eru eisini galdandi fyri manuella viðgerð av persónupplýsingum, um upplýsingarnar eru ella verða settar í eina skrá. Hetta kann t.d. vera eitt fysiskt skjalasavn.

Dømi 6

Ein fótþóltþleikari ringir til venjaran og greiðir frá, at hann hefur fingið beinkrím (inflúensu), og tískil ikki kann vera við til komandi fótþóltþdystin. Fótþóltþvenjarin skriver á ein lepa, at leikarin hefur fingið beinkrím, so venjarin minnist til, at hann skal finna ein avloysara.

Upplýsingarnar á pappírinum eru ikki fevndar av dátuverndarlógini, tí talan ikki er um eina skipaða skrá av persónupplýsingum.

3.2. Nær kunnu áhugafeløg viðgera persónupplýsingar?

Áhugafeløg kunnu t.d. viðgera persónupplýsingar í sambandi við skráseting av limum, innkrevjing av limagjaldi, og tá tey goyma upplýsingar um tey, sum gera sjálvboðið arbeiði. Áhugafeløg kunnu viðgera persónupplýsingar um viðgerðin er neyðug fyri, at áhugafelagið kann røkja sínar uppgávur. Áhugafelagið kann skráseta vanligar upplýsingar so sum dagfesting fyri tilmelding, navn, bústað, telefonnummar o.s.fr.

Áhugafeløg kunnu í útgangsstøðinum skráseta aðrar upplýsingar so sum t.d. upplýsing um besta úrslitið hjá einstøkum limum. Tó skal viðgerðin altíð hava eina góða og sakliga orsök, og áhugafelagið eigur ikki at savna ella í aðramáta viðgera fleiri upplýsingar enn neyðugt.

3.3. Nær kunnu áhugafeløg viðgera viðkvæmar persónupplýsingar um sínar limir og brúkarar?

Áhugafeløg kunnu í útgangsstøðinum ikki viðgera persónupplýsingar um húðarlit, ættarslag ella etniskan uppruna, politiska, átrúnaðarliga ella heimspekiliga sannføring ella yrkisfelagsligt tilknýti, íløgudátur, biometriskar dátur, heilsuupplýsingar, upplýsingar um kynslig viðurskifti, revsiverd viðurskifti ella upplýsingar um munandi sosialar trupulleikar og onnur heilt privat viðurskifti.

Hetta merkir ikki, at áhugafeløg ongantíð kunnu viðgera viðkvæmar upplýsingar. Áhugafeløg skulu tó vísa serligt varsemi, tá tað kemur til viðgerð av viðkvomum upplýsingum.

Er tað sakligt og neyðugt hjá einum áhugafelag at viðgera viðkvæmar upplýsingar – t.d. um heilsustøðu hjá limi – kann nágreiniligt samtykki vera heimildin fyri viðgerðini.

Dømi 7

Eitt badmintonfelag viðger ítøkiligar heilsuupplýsingar á telduni hjá felagnum viðvíkjandi beinskaða hjá einum limi. Orsakað av skaðanum kann limurin ikki luttaka í eini stevnu, sum felagið luttekur í. Ein nevndarlimur skrivar upplýsingarnar út og gevur einum øðrum badmintonfelag, sum eisini skal luttaka í stevnuni, pappírini.

Badmintonfelagið viðger upplýsingarnar á telduni hjá felagnum, og upplýsingarnar verða prentaðar. Dátuverndarlógin er sostatt galdandi.

Felagið gevur í hesum føri heilsuupplýsingar, t.e. viðkvæmar persónupplýsingar, víðari (upplýsingar um beinskaða hjá einum limi). Badmintonfelagið eigur í hesum føri at fáa samtykki frá liminum, áðrenn upplýsingarnar um skaðan verða givnar víðari.

Í summum førum kunnu tað vera sakligar orsøkir til, at eitt felag viðger viðkvæmar persónupplýsingar. Tað er í útgangsstøðinum í lagi, at eitt felag fyri fólk, ið bera brek, viðger upplýsingar um brekið hjá limunum. Felagið skal tó tryggja sær, at viðgerðin hevur heimild í dátuverndarlógini.

Dømi 8

Í sambandi við at ein tennisleikari hevur fingið skaða í økilin, vil tennisfelagið viðgera upplýsingar um skaðan, fyri at fysioterapeuturin hjá felagnum kann viðgera skaðan hjá leikaranum. Talan er um eina viðkvæma upplýsing, tí talan er um eina ítøkiliga heilsustøðu.

Felagið skal biðja leikaran um loyvi til at viðgera upplýsingar um skaðan (samtykki). Um felagið ynskir at geva upplýsingar um skaðan víðari, skal felagið eisini biðja um loyvi frá leikaranum (samtykki) til tað.

Í dátuverndarlógini er eisini ein serlig heimild at viðgera viðkvæmar persónupplýsingar hjá feløgum, sum ikki arbeiða við vinningi fyri eyga, og hvørs endamál er av politiskum, heimspekiligum, átrúnaðarligum ella yrkisfelagssligum slagi. Hesi feløg kunnu viðgera viðkvæmar upplýsingar um sínar limir og fyrrverandi limir, um tað er neyðugt í mun til endamálið hjá felagnum. Fevnd eru ikki-vinnulig feløg og grunnar, sum hava samfelagsligan týðning, sum t.d. samtøka av persónum, sum hava somu felags áhugamál ella áskoðanir, t.d. átrúnaðarliga, heimsspekiliga ella politiskt. Fevnd eru eisini t.d. sjúklingafelagsskapir. Nevnst kunnu Krabbameinsfelagið, Heilafelagið og politisk ungmanna feløg ella flokkar og fakfeløg.

Heimildin fevnir eisini um tey føri, tá nevndu feløg viðgera upplýsingar um persónar, sum felagið javnan hevur samband við. Hetta kunnu t.d. vera upplýsingar um persónar við eini serligari átrúnaðarligari sannføring, sum melda seg til tiltøk hjá einum felagi við einum serligum átrúnaðarligum endamáli, og viðkomandi ikki er limur í felagnum. Týdningarmikið er í hesum sambandi, at tað regluliga sambandið er í samsvari við endamálið hjá felagnum.

Heimildin kann ikki nýtast at geva viðkvæmar upplýsingar víðari til onnur. Tað krevur nágreiniligt samtykki.

Dømi 9

Eitt trúarsamfelag viðger m.a. upplýsingar um átrúnaðarliga sannføring hjá núverandi og fyrrverandi limum. Trúarsamfelagið virkar ikki við vinningi fyri eyga. Trúarsamfelagið viðger eisini viðkvæmar upplýsingar um persónar, sum ikki eru limir, men sum javnan gagnnýta sosialu tilboðini, sum verða boðin av trúarsamfelagnum.

Trúarsamfelagið kann viðgera upplýsingar uttan samtykki tí at:

- Viðgerðin verður framd av einum almannagagnligum felagi, sum hevur samfelagssligan týdning, og sum ikki virkar við vinningi fyri eyga
- Viðgerðin viðvíkur limum, fyrrverandi limum og brúkarum við regluligum sambandi til felagið
- Viðgerðin av viðkvomum upplýsingum er neyðug í mun til endamál felagsins

Um trúarsamfelagið ynskir at víðarigeva upplýsingarnar til onnur, skal trúarsamfelagið spyrja persónarnar um ítøkiligt loyvi (samtykki).

Dømi 10

Trúarsamfelagið í dømi 9 viðger harumframt upplýsingar um yrkisfelagsligt tilknýti. Trúarsamfelagið hevur ikki fingið samtykki til hesa viðgerð.

Viðgerðin av persónupplýsingum um yrkisfelagsligt tilknýti er ikki loyvd, tí viðgerðin ikki er neyðug í mun til endamálini hjá trúarsamfelagnum.

3.4. Hvat kann áhugafelagið nýta upplýsingar um limir sínar til?

Áhugafelagið kann bert nýta upplýsingar um limir sínar til tað ella tey endamál, sum upplýsingarnar eru savnaðar til. Persónupplýsingarnar kunnu ikki nýtast til óviðkomandi endamál.

Dømi 11

Um eitt telvingarfelag hefur savnað inn persónupplýsingar í sambandi við eina telvikapping, kunnu persónupplýsingarnar ikki nýtast til onnur óviðkomandi endamál, so sum at senda út tilfar til marknaðarføring fyri eina fyrritøku.

Um telvingarfelagið vil senda út marknaðarføringstilfar fyri eina fyrritøku til sínar limir, skal telvingarfelagið tryggja sær, at ein onnur heimild er fyri hesum í dátuverndarlógini. Tað kundi verið samtykki.

3.5. Nær kunnu áhugafeløg viðgera upplýsingar um revsiverd viðurskifti?

Áhugafeløg kunnu biðja um at fáa revsiváttan útflýggjaða frá sjálvbdnum hjálparfólkum, venjarum o.ø., sum hava beinleiðis samband við børn og ung undir 15 ár. Tað er ein fortreyt at tann, sum arbeiðir sjálvboðið, gevur samtykki til at útflýggja revsiváttan.

Á heimasíðuni hjá Dátueftirlitinum er ein mannagongd, sum áhugafeløg eiga at nýta, tá revsiváttanir skulu heintast.

Dømi 12

Eitt lítið kavarafelag vil hava eitt hjálparfólk til ungdómsdeildina. Ungdómsdeildin er fyri ung millum 12 og 16 ár. Felagið hevur funnið ein kavara, sum feigin vil undirvísa. Felagið biður kavaran heinta eina revsiváttan, áðrenn viðkomandi verður settur.

Kavarafelagið kann í hesum føri biðja um at síggja eina revsiváttan, av tí at viðkomandi skal hava beinleiðis samband við børn og ung undir 15 ár. Endamálið við at fáa revsiváttanina er sakligt.

3.6. Hvat skulu áhugafeløg kunna limirnar um, tá ið upplýsingar um teir verða savnaðar?

Tá ið áhugafeløg savna upplýsingar frá einum persóni, ella frá øðrum enn tí persóninum, sum upplýsingarnar viðvíkja, skal felagið av sínum eitingum kunna persónin um viðgerðina.

Teir skrásettu persónarnir skulu kunnast um endamálini við viðgerðini, heimilaðu áhugamálini, sum felagið fylgir við viðgerðini av upplýsingunum – um viðgerðin væl at merkja er grundað á § 8, stk. 1, nr. 6 – og møguligar móttakarar og sløg av móttakarum umframt aðrar upplýsingar, sum eru neyðugar fyri at tryggja eina rímiliga og gjøgnumskygda viðgerð.

Felagið kann uppfylla kunningarskylduna við at senda kunningina beinleiðis í brævið til skrásettu persónarnar. Upplýsingarnir kunnu eisini lýsast í einum privatlívspolitikki, sum verður givin limunum í sambandi við limaskráseting ella lýsast á heimasíðuni.

Felagið skal eisini geva kunningarskylduni gætur, um felagið móttækur persónupplýsingar frá øðrum enn persónunum sjálvum. Hetta kundi verið, at eitt felag móttækur upplýsingar frá eini kommunu um eina familju, har børnini skulu verða limir í felagnum.

3.7. Nær kunnu áhugafeløg víðarigeva upplýsingar um limir?

Eitt áhugafelag kann í útgangsstøðinum víðarigeva limalistan í t.d. faldara ella limablaði hjá felagnum uttan samtykki frá teimum einstøku limunum. Týðningarmikið er tá, at tað bert eru limirnir í felagnum, sum móttaka faldaran ella limablaðið.

Um listin verður givin víðari til ein størri bólík av persónum – t.d. við almannakunngerð á internetinum – skal samtykki fáast frá hvørjum einstøkum limi.

Uttan mun til um talan er um víðarigeving innanhýsis í felagnum ella almannakunngerð, skal tað altíð vera ein góð og saklig orsök til víðarigevingina. Ein innanhýsis víðarigeving kann vera saklig um endamálið hjá felagnum – sum t.d. forðing fyri einsemi ella misnýtslu – er treytað av, at limirnir kunnu fáa samband við hvønn annan.

Felagið skal geva gætur, at felagið ikki víðarigevur ov nógvar upplýsingar um sínar limir. T.d. kann vera neyðugt at víðarigeva upplýsingar um navn og telefonnummar hjá limum, men ikki bústaðin.

3.8. Kunnu økis- og landsfeløg deila upplýsingar ímillum sín?

Ja, um tað er ein saklig orsök til tess.

Tað kann t.d. metast út frá viðtøkunum hjá felagnum, um eitt økisfelag kann deila vanligar persónupplýsingar við eitt landsfelag. Atlit skulu serliga takast til, um endamálið við víðarigevingini vigar tyngri enn áhugin hjá skrásetta persóninum í, at upplýsingarnar ikki verða givnar víðari. Um ivi er um víðarigevingina, kann felagið fáa samtykki frá hvørjum einstøkum persóni, sum upplýsingarnar viðvíkja.

Felagið eigur at tryggja sær, at tað ikki verða givnar fleiri upplýsingar víðari enn neyðugt, eins og felagið í útgangsstøðinum ikki uttan nágreiniligt samtykki kann geva víðari viðkvæmar upplýsingar. Felagið skal víðarigeva upplýsingarnar á ein tryggan hátt, soleiðis at óviðkomandi ikki fáa atgongd til upplýsingarnar. Um

viðkvæmar upplýsingar ella upplýsingar í trúnaði verða deildar umvegis teldupost yvir vanligu net, skal felagið nýta hóskaði slag av brongling.

3.9. Nær kunnu áhugafeløg almannakunngera myndir frá tiltøkum o.tíl.?

Um eitt áhugafelag ætlar sær at almannakunngera myndir frá tiltøkum o.tíl. á internetinum, skal áhugafelagið gera eina heildarmeting av einstøku myndunum, sum felagið ætlar at almannakunngera. Støða skal takast í hvørjum einstøkum føri, um myndin kann almannakunngerast uttan samtykki. Somuleiðis skulu atlit takast til áhugamálini hjá teimum eyðmerktu persónunum á myndini. Tað er upp til áhugafelagið at meta, eftir hvørjum heimildargrundarlagi myndin kann almannakunngerast ella deilast.

Tað er altíð skilagott at kunna, áðrenn ein mynd verður tikin, soleiðis at persónar, sum møguliga ikki ynskja at vera við á myndini, kunnu bera seg undan.

Um ein mynd vísir heilsustøðuna hjá persóninum á myndini, kann myndin ikki almannakunngerast uttan samtykki.

Serligt varsemi eigur at vera nýtt, um børn, sum kunnu kennast aftur, eru á myndunum. Í slíkum føri er útgangsstøðið, at foreldrini skulu samtykkja til almannakunngerð.

Um tann avmyndaði vil, at myndin skal strikast, eigur áhugafelagið at syrgja fyri, at hetta verður gjørt.

3.10. Kunnu áhugafeløg deila myndir av tiltøkum o.tíl. í blaðnum hjá felagnum ella á eini afturlatnari síðu á internetinum?

Í útgangsstøðinum krevst ikki samtykki at deila myndir á afturlatnum pallum, sum t.d. eini heimasíðu, sum bert limir hava atgongd til. Áhugafelagið skal tó altíð gera eina heildarmeting av endamálinum við at deila myndirnar, og m.a. taka atlit til áhugamálini hjá persónunum á myndunum.

3.11. Hvussu leingi kunnu myndir vera á t.d. heimasíðuni hjá felagnum?

Viðgerð av persónupplýsingum skal vera saklig og eigur ikki at vera yvir longri tíð enn neyðugt í mun til tey endamálini, sum felagið fylgir við viðgerðini. Víðarigeving av myndum á heimasíðuni hjá felagnum – uttan mun til um víðarigeving er til fá ella til stóran skara av persónum – hava ofta til endamáls at kunna og at styrkja um felagsskapin. Tískil kunnu vera nógvar støður, har tað er torført at áseta eina ávísu strikingarfreist, tá viðgerðin kann sigast ikki at vera neyðug longur.

Felagið skal m.a. taka støðu til um endamálið við, at myndir eru á heimsíðuni, vigar tyngri enn áhugin hjá tí skrásetta persóninum at myndirnar ikki eru á heimasíðuni.

Feløg kunnu í tí sambandi hava í huga, hvørt persónarnir á myndini hava áhuga í, at t.d. gamlar myndir eru atkomuligar.

Um almannakunngerð av eini mynd er grundað á samtykki, og tann avmyndaði tekur samtykki aftur, skal myndin strikast.

3.12. Eru “gomul” samtykki galdandi?

Spurningurin um gomul samtykki framvegis eru galdandi, veldst um tað ítøkiliga samtykki, sum skrásetti persónurin hevur givið. Við dátuverndarlógini komu nøkur nýggj krøv til samtykki. Eitt samtykki sum er givið í samsvar við áður galdandi persónupplýsingarlóg, er enn galdandi, um samtykkið samsvarar við krøvini í dátuverndarlógini.

Eftir dátuverndarlógini skal eitt áhugafelag kunna vísa á, at skrásetti persónurin hevur givið samtykki til ítøkiligu viðgerðina av persónupplýsingum, og tann skrásetti persónurin skal, áðrenn viðkomandi gevur samtykki, kunnast um, at samtykkið kann takast aftur.

Tað er ikki í øllum førum neyðugt, at áhugafeløg, sum hava fingið samtykki frá sínum limum o.ø. eftir ásetingunum í áður galdandi persónupplýsingarlóg, skulu fáa eitt nýtt samtykki til vega. Felagið skal hyggja at verandi mannagongdum í sambandi við samtykki fyri at meta, um viðgerðin er í samsvar við krøvini í dátuverndarlógini.

Tað hevur týdning, at áhugafelagið kann vísa á, at samtykki er givið, og hvat samtykkið er givið til.

3.13. Skulu áhugafeløg hava samtykki til at senda út tíðindabrøv?

Tað veldst um. Viðgerðin av persónupplýsingum skal hava heimild í dátuverndarlógini, og heimildin kann t.d. vera samtykki. Heimildin kann í ávísum førum vera ásetingin um heimilað áhugamál, um tíðindabrævið verður sent í samsvar við endamálini hjá felagnum.

Um tíðindabrævið hevur eitt handilsligt endamál, eigur felagið at kanna, um felagið er fevnt av reglunum í marknaðarføringslógini.

3.14. Kunnu áhugafeløg viðgera upplýsingar um p-talið hjá limum?

Í flestu førum er tað ikki neyðugt fyri feløg at viðgera upplýsingar um p-talið. Um tað ikki er neyðugt ella tænar einum sakligum endamáli at viðgera upplýsingar um p-talið, skulu feløg sostatt ikki savna tey inn.

3.15. Hvat um tað ikki er møguligt at fáa skrivligt samtykki til viðgerð av viðkvomum persónupplýsingum?

Tað eru eingi formkrøv til samtykki. Dátuábyrgdarin skal tó kunna vísa á, at samtykki er givið.

Tí verður mælt til, at eitt samtykki er fingið til vega skrivliga ella á annan hátt, sum kann skjálprógvast. Um tað ikki er møguligt at fáa eitt skrivligt samtykki, kann felagið umhugsa, um viðgerðin kann grundast á eina aðra viðgerðarheimild. Felagið kann eisini hugsa um, um upplýsingarnar kunnu verða savnaðar á ein annan hátt, har møguleiki er fyri at fáa eitt skrivligt samtykki.

Felagið kann eisini skjálprógva eitt samtykki við at skriva niður, at limurin hevur givið munnligt samtykki í eini telefonsamrøðu. Felagið eigur at áseta mannagongdir fyri, hvussu skjálprógv viðvíkjandi innheintan av samtykki skal gerast, umframt hvørjar upplýsingar, skulu gevast í sambandi við, at felagið fær samtykki.

4. Viðkvæmar persónupplýsingar

4.1. Kann upplýsing um limaskap í einum áhugafelagi vera ein viðkvom persónupplýsing?

Ja, men tað er ofta ikki støðan. Um tað eftir viðtøkunum hjá felagnum bert eru limir við eini serligari sjúku, sum kunnu vera limir í felagnum, kann upplýsingin um limaskap í sær sjálvum verða ein viðkvom upplýsing.

Um felagið meira yvirskipað hevur til endamáls at hjálpa fólki við eini ávísari sjúku, er upplýsingin um limaskap í felagnum ikki ein viðkvom upplýsing, sum sigur nakað ítøkiligt um heilsustøðuna hjá liminum.

Dømi 13

Eitt lítið politiskt ungmannaafelag viðger upplýsingar um sínar limir. Talan er um navn, bústað, upplýsingar um limagjald og dagfesting um tilmelding.

Upplýsingar um limaskap hjá teimum einstøku limunum er ein viðkvom upplýsing, av tí at limaskapurin sigur nakað um politisku sannføringina hjá limunum.

4.2. Kunnu upplýsingar um stuðul til eitt áhugafelag frá einum persóni vera ein viðkvöm upplýsing?

Upplýsing um stuðul til eitt áhugafelag er í útgangsstöðinum ekki ein viðkvöm persónupplýsing. Stöðan er tann sama, um talan er um eitt áhugafelag, hvørs endamál fevna um eitthvørt, sum er viðkvæmt.

Tó kann tað kortini ikki fullkomiliga útilokast, at ein upplýsing um fíggjarligan stuðul ella stuðul til hjálpararbeiði frá einum persóni í heilt serligum førum kann vera ein viðkvöm upplýsing. Um eitt felag bert móttækur fíggjarligan stuðul frá persónum, sum hava eina ávísa átrúnaðarliga sannføring, kunnu upplýsingar um stuðul til felagið vera ein viðkvöm upplýsing um átrúnaðarligu sannføringina hjá viðkomandi.

Hóast upplýsingar um stuðul til eitt felag í útgangsstöðinum ikki eru viðkvæmar upplýsingar, er ofta talan um persónupplýsingar, sum áhugafelagið eigur at ansa serliga væl eftir.

5. Dátuábyrgd

5.1. Hvør í áhugafelagnum er dátuábyrgdari?

Dátuábyrgdarin er tann likamligi ella lögfrøðilig persónurin, almenni myndugleikin, stovnurin ella onnur eind, sum eina ella saman við øðrum ger av, til hvørji endamál og við hvørjum hjálpitólum persónupplýsingar kunnu viðgerast.

Við øðrum orðum: Tann, sum er dátuábyrgdari, er tann, sum lögfrøðiliga sæð hevur ábyrgdina av at halda reglurnar í dátuverndarlógini. Tað er dátuábyrgdarin, sum kann revsast fyri at bróta dátuverndarlógina.

Tað er áhugafelagið sum eind, sum er dátuábyrgdari fyri viðgerð av persónupplýsingum, sum felagið fremur. Henda ábyrgd kann í síðsta enda vera hjá nevndini. Tað eru sostatt ikki tann ella teir einstøku persónarnir, sum hava fingið uppgávuna dátuvernd um hendi, sum eru dátuábyrgdarar. Tað kann vera skilagott at velja ein persón í felagnum, sum yvirskipað hevur uppgávuna av at halda skil á viðgerðini av persónupplýsingum, sum felagið fremur.

5.2. Eru tað lands- ella høvuðsfelagið ella limafeløgini, sum eru dátuábyrgdarar?

Í flestu førum eru tað limafeløgini, sum eru sjálvstøðugir dátuábyrgdarar. Lands- ella høvuðsfelagið (t.d. ÍSF, FSF, HSF, MEGD) hevur ábyrgdina fyri sína viðgerð av persónupplýsingum, og limafeløgini hava ábyrgdina av síni viðgerð.

Tá ið ein skal avgera, hvør er dátúábyrgdari, er tað avgerandi at fáa greiði á, hvør í veruleikanum ger av, hví og hvussu upplýsingarnar skulu viðgerast.

Dømi 14

Fleiri limafeløg viðgera ymiskar upplýsingar um limir og brúkarar í felagnum. Tað er eisini eitt høvuðsfelag, sum hevur eitt meira yvirskipað virksemi á økinum. Limafeløgini hava sínar egnu viðtøkur, og høvuðsfelagið hevur ikki givið boð ella leiðbeining um, hvussu viðgerð av persónupplýsingum skal fara fram í limafeløgnum. Limafeløgini víðarigeva kortini innímillum nakrar persónupplýsingar til høvuðsfelagið.

Limafeløgini eru í hesum føri sjálvstøðugir dátúábyrgdarar fyri viðgerðina av persónupplýsingum, tí tey viðgera upplýsingarnar til egin endamál. Feløgini avgera sjálvi, hví og hvussu persónupplýsingarnar skulu viðgerast.

Um eitt lands- ella høvuðsfelag – sum hevur fleiri limafeløg undir sær – avger endamálini við viðgerð av persónupplýsingum, umframt hvussu upplýsingarnar skulu viðgerast, er lands- ella høvuðsfelagið dátúábyrgdari.

Í øðrum førum kann talan vera um, at lands- ella høvuðsfelagið og limafeløgini eru felags dátúábyrgdarar, tí tey í felag skipa endamálini við og hjálptólini til viðgerð. Um talan er um felags dátúábyrgd skal ábyrgdin skipast á gjøgnumskygdan hátt. Til dømis skal ásetast, hvør tekur sær av, at kunningarskyldan verður fylgd.

5.3. Er viðgerð, sum sjálvboðin standa fyri, fevnd av reglunum?

Tað er ein ítøkilig meting, men svarið er sum oftast, at viðgerðin hjá sjálvbodnum fólki í áhugafeløgum er fevnd av dátuverndarlógini.

Dátuverndarlógin er ikki galdandi fyri ta viðgerð av persónupplýsingum, sum einstaklingar gera til heilt persónlig endamál. Tað merkir m.a., at viðgerð, sum ikki hevur eitt vinnuligt ella handilsligt endamál, ikki er fevnd av lógini. Tað merkir, at privat samskipti, ein adressubók, ein talgildur familjukalendarari o.s.fr. í útgangsstøðinum ikki er fevnt av dátuverndarlógini.

Dømi 15

Eitt felag fær samband í lag millum limir og sjálvbodnar vitjanarvinir, sum eftir at sambandi er fingið í lag samskifta umvegis privata telefon um eina tíð at hittast. Felagið gevur sostatt eingi boð um viðgerðina, og talan er ikki um víðarigeving av upplýsingum frá tí sjálvbodna um limin til felagið ella til onnur. Upplýsingarnar eru ikki neyðugar hjá felagnum at hava.

Viðgerðin hjá tí sjálvbodna persóninum er ikki fevnd av dátuverndarlógini tí, at viðgerðin er til heilt persónlig endamál hjá sjálvbodna persóninum.

Dømi 16

Sum í fyrra døminum (dømi 15) útvegar eitt felag sjálvboðin, sum ynskja at vera vitjanarvinir, og felagið fær samband í lag millum limin og tann sjálvbodna. Tey sjálvbodnu skulu í samband við vitjanirnar skriva upp upplýsingar um ymisk viðurskifti so sum sjúku o.a. hjá liminum, eftir boðum frá felagnum. Felagið skal nýta upplýsingarnar í samband við onnur tilboð og aðrar tilgongdir. Sostatt er neyðugt fyri felagið at skráseta upplýsingarnar, av tí at tað ikki ber til hjá teimum sjálvbodnu at minnst upplýsingarnar fyri alla tilgongdina. Felagið hevur kunnað limirnar um skrásetingina.

Reglurnar í dátuverndarlógini eru í hesum førum galdandi, og felagið er dátuábyrgdari fyri viðgerð av persónupplýsingum. Felagið hevur sostatt avgjørt og givið teimum sjálvbodnu boð um, hvat skal skrivast upp, og upplýsingarnar skulu seinni gevast víðari til felagið. Viðgerðin er ikki til heilt persónlig endamál.

6. Trygd

6.1. Hvussu kann áhugafelagið vita, um trygðin í felagnum er nøktandi?

Reglurnar eru gjórdar soleiðis, at trygðin skal grundast á eina meting av teimum váðum, sum viðgerðin hevur við sær fyri teir persónar, sum viðgerðin fevnir um.

Yvirskipað kemur ein langt við at nýta vit og skil. Trygðarstöðið er treytað av, hvørji sløg av upplýsingum verða viðgjórdar og teimum váðum, sum kunnu standast av viðgerðini av persónupplýsingum. Felagið eigur at meta um, hvat skal til fyri at tryggja, at óviðkomandi ikki fáa kunnleika til persónupplýsingarnar, sum felagið viðgerð.

Felagið eigur tískil at tryggja, at neyðug trygðartiltøk verða sett í verk. Felagið skal seta hóskaði tøknilig tiltøk í verk – tað eru t.d. antivirus, firewall og loyniorð - og bygnaðarlig tiltøk í verk – t.d. KT-trygðarpolitikk, kunning av starvsfólkum og reglulig eftirlit við, um trygðin er í lagi – fyri at tryggja og kunna vísa á, at viðgerðin er í samsvari við dátuverndarlógina.

6.2. Kann áhugafelagið nýta cloud-loysnir at goyma limaupplýsingar?

Ja, tó skal felagið taka atlit til ymisk viðurskifti.

Felagið skal t.d. gera avtalu við tann partin, sum bjóðar cloud-loysnina (eina dátuviðgeraravtalu), og tryggja sær, at neyðug trygðartiltøk eru sett í verk. Týðningarmikið er, at felagið í dátuviðgeraravtaluni fær staðfest neyðuga eftirlitið, sum er neyðugt fyri viðgerðina.

Felagið skal harumframt kanna, hvar cloud-loysnin er staðsett, t.e. um tað er í ella uttanfyri ES/EBS. Um upplýsingar verða fluttar til sonevnd ótrygg triðjalond skal tað vera eitt grundarlag fyri flutninginum av persónupplýsingum í dátuverndarlógini.

6.3. Hvussu skulu starvsfólk og sjálvboðin kunnast um handfaring av persónupplýsingum?

Sum ein partur av kravinum um at tryggja eitt hóskaði trygðarstöði, skulu møgulig starvsfólk í felagnum og sjálvboðin o.o. vegleiðast og kunnast um, hvussu viðgerð av persónupplýsingum skal fara fram. Týðningarmikið er, at starvsfólk og sjálvboðin o.o. skilja leiðbeiningina og leiðreglurnar, sum felagið ásetur í sambandi við viðgerð av persónupplýsingum.

Tað ber ekki til at geva eitt yvirskipað svar um, hvussu leiðbeiningin skal gevast. Leiðbeining kann sostatt eftir umstøðunum bæði gevast munnliga og skrivliga, sum t.d. útlýggjan av leiðreglum.

Um leiðbeiningin skal vera munnlig, skrivlig ella møguliga bæði munnlig og skrivlig, er upp til felagið at meta um. Tá tað kemur til sjálvboðin, er metingin, at tað ofta er nóg mikið við munnligari leiðbeining. Felagið eigur at skjalprógva, at leiðbeiningin er givin. Hetta kann t.d. vera við at kunna á limafundi.

Dømi 17

Eitt stuðulsfelag á einum ellisheimi, har 40 fólk búgva, skipar fyri tiltøkum á ellisheiminum fyri at økja um lívsgóðskuna hjá búfólkunum. Stuðulsfelagið viðger vanligar persónupplýsingar um búfólkið so sum navn, aldur, kamarnummar og luttøku í tiltøkum.

Tey sjálvbodnu í stuðulsfelagnum fáa munnliga kunning um, hvussu tey ítøkiliga skulu ansa eftir persónupplýsingunum í felagnum. Í leiðreglunum hjá stuðulsfelagnum stendur, at tey sjálvbodnu altíð, áðrenn starvssetan fáa kunning um, hvussu tey skulu handfara persónupplýsingar, undir hesum m.a. um reglur fyri loyniorð, teldupostar, útprent og striking av persónupplýsingum.

6.4. Kann eitt felag senda persónupplýsingar umvegis teldupost?

Áhugafelagið eigur at tryggja sær, at telduposturin er bronglaður, um persónupplýsingar verða sendar umvegis telduposti. Á henda hátt verða persónupplýsingar sendar trygt. Hvat slag av brongling, sum skal nýtast í hvørjum einstøkum føri, er upp til áhugafelagið at meta um. Í høvuðsheitum er talan um tvey sløg av brongling: TLS brongling og “End-to-end brongling”. Les meira um brongling av teldupostum á heimasíðuni hjá Dátueftirlitinum.

Dømi 18

Eitt felag hevur til endamáls at hjálpa persónum, sum hava ymiskar sjúkur. Tí viðger felagið ítøkiligar upplýsingar um sjúkuna hjá limunum. Talan er sostatt um eina viðgerð av viðkvomum upplýsingum. Í hesum sambandi senda tey sjálvbodnu hjálparfólkini viðhvørt upplýsingar sínámillum umvegis teldupost.

Her skal nýtast hóskaði slag av brongling, sum tryggjar, at tær viðkvomu upplýsingarnar verða sendar trygt. TLS-brongling (versión 1.2.) ella annað slag av brongling, sum er á sama støði, er eitt lágmark fyri trygd, tá viðkvæmar persónupplýsingar verða sendar umvegis teldupost.

6.5. Hvat skal áhugafelagið serliga hava í huga, tá felagið sendir teldupostar til limirnar?

Um eitt felag sendur út felagsboð umvegis teldupost við kunning til allar limirnar í felagnum, skal felagið geva gætur, at teldupostadressur hjá hinum móttakarunum ikki síggjast á sjálvum teldupostinum. Felagið eigur sostatt at seta teldupostarnar hjá móttakarunum í “bcc-teigin”. Á henda hátt síggja móttakarar ikki teldupostadressuna hjá øðrum móttakarum í sama telduposti.

6.6. Hvussu verða upplýsingar strikaðar, og hvussu nógv skal strikast?

Tá ið felagið skal strika upplýsingar, skal felagið tryggja sær, at allar upplýsingar verða strikaðar allastaðni. Tað merkir, at tað skal ikki vera møguligt at endurskapa upplýsingarnar. Felagið skal áseta leiðreglur, so tryggjað verður, at upplýsingar verða strikaðar á teimum støðum, tær verða goymdar.

6.7. Hvussu leingi kann áhugafelagið goyma persónupplýsingar um fyrrverandi limir?

Felagið skal ikki goyma upplýsingar í longri tíð enn neyðugt. Við øðrum orðum eigur felagið ikki at goyma upplýsingar, um eingin góð og saklig orsök er til tess.

Dátuverndarlógin ásetur ikki eitt ávíst tíðarskeið feløg kunnu goyma persónupplýsingar, men tað kunnu vera ásetingar í aðrari lóggávu, sum seta krav um goymslu av upplýsingum í eitt ávíst tíðarskeið. Sum eitt dømi kann nevast áseting í bókhaldsslógini, sum m.a. sigur, at roknskapartilfar skal goymast í 5 ár.

Tað er upp til felagið at gera eina meting av, hvussu leingi persónupplýsingarnar kunnu goymast. Tað skal vera ein góð og saklig orsök at goyma upplýsingar um fyrrverandi limir. Um viðgerðin av persónupplýsingum er grundað á samtykki frá limi, sum tekur samtykki aftur, eigur felagið at strika upplýsingarnar skjótast gjørligt.

Dømi 19

Eitt fót bóltfelag viðger upplýsingar um limagjöld til felagið. Felagið metir, at tað er neyðugt at goyma upplýsingarnar í 5 ár, við serligum atlit til møgulig rættarkrøv, sum kunnu verða rættað mótvegis felagnum. Felagið tekur í hesum sambandi atlit til ta vanligu fyrningarfrestina á 5 ár. Felagið syrgir fyri at skjálprógva sína meting.

6.8. Kunnu upplýsingar um limir o.o. goymast á eini privatarari teldu?

Ja.

Felagið skal tó tryggja sær, at viðgerðin, sum fer fram á telduni er trygg. Felagið skal sostatt meta, um váðin kann gerast minni, um felagið ásetur leiðreglur fyri viðgerð av limaupplýsingum o.a., og javnan vegleiðir teir persónar, sum nýta eina privata teldu, um arbeiði hjá felagnum. Felagið kann eisini meta, um upplýsingar um felagið og aðrar upplýsingar eiga at verða skildar sundur á teimum einstøku teldunum.

Eisini skal tað vera týðiligt, hvussu felagið ætlar at halda ásetingarnar um rættindi hjá skrásetta. Til dømis kann felagið áseta eina mannagongd fyri, hvussu ein umbøn um innlit skal handfarast.

6.9. Hvussu tryggjar áhugafelagið fysisku trygdina, har persónupplýsingar eru atkomuligar?

Um eitt felag viðger persónupplýsingar fysiskt – til dømis í manuelligum pappírarkivi – skal tað m.a. tryggjast, at óviðkomandi ikki hava atgongd til upplýsingarnar. Felagið skal meta um, hvat skal til, fyri at váðin avmarkast so nógv sum gjørligt fyri tey skrásettu, og hareftir innføra neyðugu trygdartiltøkini.

Dømi 20

Eitt felag við lutfalsliga fáum limum goymir allar upplýsingar um sínar limir fysiskt. Felagið metir, at við atlit til slagið av upplýsingum, og at talan er um avmarkaða nøgd (talið á limum), at váðin fyri rættindi hjá skrásetta er lágur.

Grundað á hetta metir felagið, at tað er ikki neyðugt, og at tað er ósamsvarandi at seta pening í eina dýra ávaringarskipan. Tó metir felagið, at tað er neyðugt og hósandi at fáa sær eitt skjalaskáp, sum kann læsast væl av. Felagið skrivur sínar metingar niður, sostatt at metingin kann skjalprógvast.

6.10. Hvat eigur áhugafelagið at gera, um óviðkomandi hava fingið atgongd til persónupplýsingarnar?

Um eitt felag t.d. hevur sent ein teldupost við upplýsingum um ein lim til skeivan móttakara, er talan um eitt trygdarbrot. Felagið skal í slíkari støðu avmarka skaðan mest møguligt, og við hesum biðja skeiva móttakaran um at strika upplýsingarnar. Felagið skal eisini taka støðu til, um felagið skal boða persóninum, upplýsingarnar eru um, frá. Felagið skal í útgangsstøðinum fráboða trygdarbrotið til Dátueftirlitið.

7. Dátuviðgerar

7.1. Hvussu finnur man útav, um felagið nýtir dátuviðgerar?

Áhugafelagið skal fyrst og fremst fáa greiði á, hvar persónupplýsingarnar hjá felagnum eru. Um nakrar persónupplýsingar verða goymdar aðrastaðni enn hjá áhugafelagnum, skal felagið m.a. gera eina meting av, um felagið nýtir dátuviðgerar.

Aðrir partar, sum viðgera persónupplýsingar fyri áhugafelagið og eftir boðum frá felagnum, eru dátuviðgerar. Tá ið eitt felag nýtir dátuviðgerar, skulu partarnir gera eina dátuviðgeraravtalu. Í dátuviðgeraravtaluni verður ásett, hvat dátuviðgerin kann brúka upplýsingarnar til. Um viðgerðin ikki er fyri felagið, men harafturímóti til egin endamál, er ikki talan um ein dátuviðgera, men um ein sjálvstøðugan dátuábyrgdara, og tá er ikki neyðugt við eini dátuviðgeraravtalu.

Dømi 21

Dømi um mest vanligu dátuviðgerar, sum áhugafeløg nýta:

- Ein veitari, sum umsitur eina heimasíðu vegna felagið, har viðgerð av persónupplýsingum fer fram
- Veitari, sum umsitur útgjald av lønum
- Onedrive
- Dropbox
- Google Drev

Dømi um, tá tað vanliga *ikki* eru dátuviðgerar:

- Víðarigeving av persónupplýsingum til skattamyndugleika
- Nýtsla av netbanka
- Nýtsla av Microsoft Office-pakkanum á tólbúnað (hardware) hjá felagnum
- Víðarigeving av upplýsingum til høvuðsfelagið hjá áhugafelagnum
- Víðarigeving av einum limalista til eina prentmiðstøð

7.2. Hvør hevur ábyrgdina av, at ein dátuviðgerðaravtala verður gjørd?

Tað hevur áhugafelagið. Tað er áhugafelagið, sum er dátuábyrgdari, og skal tryggja sær, at ein dátuviðgeraravtala verður gjørd, sum lýkur krøvini í dátuverndarlógini.

Ein avtaluskabelón er tøk á heimasíðuni hjá Dátueftirlitinum.

7.3. Skal ein dátuviðgeraravtala gerast við veitaran, um áhugafelagið nýtir eina teldupostskipan hjá einum uttanhýsis veitara – t.d. Outlook og Gmail?

Ja. Microsoft og Google o.s.fr. eru dátuviðgerar, og tí skulu partarnir gera eina dátuviðgeraravtalu.

Vanliga er tað so, at um feløg nýta vinnuútgávu av t.d. Gmail ella Outlook, ber til at knýta seg til standardavtalu, sum í útgangsstøðinum lúka treytirnar í dátuverndarlógini.

7.4. Hvussu skal felagið bera seg at, um ein dátuviðgeri sjálvur nýtir dátuviðgerar?

Í dátuviðgeraravtaluni skal felagið áseta krøvini fyri viðgerð, sum dátuviðgerin skal gera fyri felagið. Um dátuviðgerin nýtir ein undirdátuviðgera, skal undirdátuviðgerin viðgera upplýsingar eftir somu treytum sum dátuviðgerin.

7.5. Hvar kann ein finna eitt dømi um eina dátuviðgeraravtalu?

Ein standard dátuviðgeraravtala er á heimasíðuni hjá Dátueftirlitinum undir síðuni “Vegleiðingar og skabelónir”.

8. Krav um skjalprógv

8.1. Skal áhugafelagið gera eitt yvirlit?

Ja.

Tað er eitt undantak til kravið um yvirlit. Undantakið er tó snævurt, og eitt av krøvunum er, at viðgerðin bert skal fara fram viðhvørt. Hetta hevur við sær, at undantakið sjáldan ger seg galdandi.

Yvirlitið skal lýsa, hvussu felagið viðger persónupplýsingar. Yvirlitið kann harumframt nýtast sum skjalprógv fyri, at felagið lýkur reglurnar í dátuverndarlógini.

8.2. Skal áhugafelagið hava ein privatlívspolitikk?

Nei, tað er ikki eitt krav í dátuverndarlógini, at feløg skulu hava ein privatlívspolitikk. Kortini eru tað fleiri, sum velja at hava ein privatlívspolitikk á eitt nú heimasíðum, fyri at vísa, at felagið fylgir ásetingum í dátuverndarlógini.

8.3. Skal felagið hava eitt dátuverndarfólk?

Nei. Áhugafeløg skulu sjáldan hava eitt dátuverndarfólk (DPO).

Tað eru bert feløg, sum hava sum kjarnuvirksemi at viðgera eina umfatandi nøgd av viðkvomum persónupplýsingum, ella feløg, sum standa fyri viðgerð, sum út frá sínum eyðkenni, vavi ella endamáli krevur umfatandi regluliga og skipaða yvirvøku av skrásettum persónum, sum skulu tilnevna eitt dátuverndarfólk.

Tá áhugafeløg viðgera persónupplýsingar

Mars 2021

Dátueftirlitið
Reyngøta 33
100 Tórshavn

Telefon
+298 30 91 00

Teldupostur
dat@dat.fo

Heimasíða
www.dat.fo

Dátueftirlitið

